



ISP CHINA STUDIES PROGRAM

ဧပြီလ၊ ၂၀၂၄ ခုနှစ်

တရုတ်-မြန်မာဆက်ဆံရေးအပေါ် မြန်မာ့မူဝါဒအသိုက်အဝန်း၏ သဘောထားအမြင်စစ်တမ်း (၂၀၂၃)

စစ်တမ်းအကျဉ်းချုပ်



စစ်တမ်းအကြောင်း

‘တရုတ်-မြန်မာဆက်ဆံရေးအပေါ် မြန်မာ့မူဝါဒအသိုက်အဝန်း၏ သဘောထားအမြင်စစ်တမ်း’ကို ၂၀၂၂ ခုနှစ်မှ စတင်၍ မြန်မာ့မဟာဗျူဟာနှင့် မူဝါဒလေ့လာရေးအင်စတီကျု (ISP-Myanmar) က နှစ်စဉ် ပြုလုပ်လျက်ရှိပါသည်။ တရုတ်-မြန်မာ ဆက်ဆံရေးကို ပုံဖော်နေသော အခြေခံအကြောင်းအရာများအား မြန်မာ့မူဝါဒအသိုက်အဝန်း၌ ကျင်လည်နေသူများက မည်မျှနားလည်သနည်း၊ တူညီအမြင်များ မည်သို့ရှိသနည်း၊ မည်ကဲ့သို့ ကွဲလွဲကြသနည်း စသည်တို့ကို ဆန်းစစ်ရန်နှင့် လက်တွေ့မျက်တွေ့ကွာဟချက်များကို ပိုင်းခြားစိတ်ဖြာသုံးသပ်ရန်ဖြစ်ပါသည်။ ယခုစစ်တမ်းသည် ဒုတိယအကြိမ်ကောက်ယူသော စစ်တမ်းဖြစ်ပြီး မြန်မာ့မူဝါဒအသိုက်အဝန်းခြောက်ခုမှ လူပုဂ္ဂိုလ် ၂၅၀ ဦးကို မေးခွန်း ၁၀၀ မေးမြန်းထားပါသည်။ စစ်တမ်းကောက်ယူမှုကို ၂၀၂၃ ခုနှစ် အောက်တိုဘာလနှင့် နိုဝင်ဘာလတို့တွင် လုပ်ဆောင်ခဲ့ပါသည်။

မြန်မာ့မူဝါဒအသိုက်အဝန်းဟုဆိုရာတွင် နိုင်ငံရေးနှင့် စီးပွားရေးနယ်ပယ်မှ ပုဂ္ဂိုလ်များ၊ လူထုအခြေပြု အရပ်ဘက်အဖွဲ့အစည်းများ၊ အထူးသဖြင့် တရုတ်နိုင်ငံ၏ နိုင်ငံရေး၊ စီးပွားရေးနှင့် နိုင်ငံတကာဆက်ဆံရေးတို့အပေါ် အကျွမ်းတဝင်ရှိသော တတ်သိပညာရှင်များ၊ လှုပ်ရှားတက်ကြွသူများနှင့် ထင်ရှားသည့်ပုဂ္ဂိုလ်များ ပါဝင်သည်။ ထို့အပြင် တိုင်းရင်းသားလက်နက်ကိုင်များ (EAOs) နှင့် တရုတ်ရင်းနှီးမြှုပ်နှံမှုစီမံကိန်းများရှိရာ ဒေသများတွင် အခြေစိုက်လှုပ်ရှားနေသော (ဧည့်တော်လှန်ရေးတွင် အသစ်ပေါ်ပေါက်လာသည့်) လက်နက်ကိုင်တပ်ဖွဲ့ (PDFs/LDFs) ခေါင်းဆောင်များ၏ အမြင်ကိုလည်း ထည့်သွင်းထားသည်။ စစ်တမ်းကောက်ယူနေစဉ်အတွင်း ရှမ်းပြည်နယ်မြောက်ပိုင်းတွင် ညီနောင်မဟာမိတ်သုံးဖွဲ့ (3BHA) နှင့် ပူးပေါင်းတပ်များက ဆင်နွှဲခဲ့သော ‘စစ်ဆင်ရေး ၁၀၂၇’ ပေါ်ပေါက်ခဲ့သဖြင့် ထိုကာလများအတွင်း တရုတ်နိုင်ငံအပေါ် အမြင်များအား နှိုင်းယှဉ်ဆန်းစစ်ခြင်းအပြင် စစ်ဆင်ရေးနှင့် ပတ်သက်၍ သီးသန့်ထပ်တိုးမေးခွန်းကို ဖြေဆိုစေခြင်း၊ နယ်ပယ်အသီးသီးမှ ခေါင်းဆောင်တချို့နှင့် သီးခြားတွေ့ဆုံ၍ ထပ်မံမေးမြန်းခြင်းများလည်း ပြုလုပ်ခဲ့သည်။


စစ်တမ်း၌ ၂၀၂၁ ခုနှစ် အာဏာသိမ်းမှုအလွန် မြန်မာနိုင်ငံ၏ နိုင်ငံရေးအကျပ်အတည်းနှင့် ငြိမ်းချမ်းရေးတွင် တရုတ်နိုင်ငံ၏ပါဝင်မှု၊ တရုတ်-မြန်မာ စီးပွားရေးဆိုင်ရာမေးခွန်းများနှင့် တရုတ်နိုင်ငံအပေါ် ဘက်အသီးသီး၏ ယေဘုယျသဘောထားအမြင်၊ ထင်မြင်ယူဆချက်

■ တွေ့ဆုံမေးမြန်းခွင့်ရခဲ့သော အသိုက်အဝန်းခြောက်ခုမှ လူဦးရေနှင့် ရာခိုင်နှုန်း

အသိုက်အဝန်း	လူဦးရေ	ရာခိုင်နှုန်း
နိုင်ငံရေးနယ်ပယ်	၂၁	၈.၄%
အရပ်ဘက်အဖွဲ့အစည်းများ	၁၀၁	၄၀.၄%
စီးပွားရေးအသင်းအဖွဲ့များ	၄၁	၁၆.၄%
ထင်ရှားကျော်ကြားသူများ	၆၁	၂၄.၄%
EAOs	၁၅	၆%
PDFs/LDFs	၁၁	၄.၄%
စုစုပေါင်း	၂၅၀	၁၀၀%


■ အမျိုးသမီးပါဝင်မှု

အမျိုးသမီး ၅၉ ဦး ပါဝင်ဖြေဆိုခဲ့သည်။



■ ဖြေဆိုသူအသက်အပိုင်းအခြား

အသက် ၃၁ နှစ်မှ ၅၀ နှစ်အကြားရှိသူ ၁၁၃ ဦး ပါဝင်ဖြေဆိုခဲ့သည်။



▶ များပါဝင်ပါသည်။ ထို့အပြင် တရုတ်နိုင်ငံ၏ ရပ်ဝန်းလမ်းကြောင်းစီမံကိန်း၊ ဒေသတွင်းပေါင်းစည်းရေး အစီအမံများနှင့် ဆွဲဆောင်မှုကိုအသုံးပြုသော အာဏာဩဇာ (Soft Power) တည်ဆောက်မှု၊ တရုတ်နိုင်ငံထုတ် နည်းပညာပစ္စည်းများအသုံးပြုမှုနှင့် ၎င်းတို့အပေါ် ယုံကြည်မှုအမြင်များလည်း ပါဝင်ပါသည်။ စစ်တမ်းတွင်ပါဝင်ဖြေဆိုရန် အသိုက်အဝန်းခြောက်ခုမှ စုစုပေါင်း ၃၀၀ ဦးအား အမြင့်ဆုံးလျာထားခဲ့သော်လည်း ၂၅၀ ဦးသာ မေးမြန်းနိုင်ခဲ့ပါသည်။ သို့သော် ယခင်နှစ်စစ်တမ်းနှင့်နှိုင်းယှဉ်ပါက ၃၅ ဦး ပိုမိုမေးမြန်းနိုင်ခဲ့ပါသည်။ အမျိုးသမီးပါဝင်မှုအနေနှင့် ယခင်နှစ်စစ်တမ်းတွင် ၄၉ ဦး (၂၁၅ ဦး၏ ၂၂ ဒသမ ၈ ရာခိုင်နှုန်း)သာရှိခဲ့သော်လည်း ယခုနှစ်တွင်မူ ၅၉ ဦး (၂၅၀ ဦး၏ ၂၄ ရာခိုင်နှုန်း) ရှိခဲ့ပါသည်။ ယခုစစ်တမ်းအတွက်ရွေးကောက်ပွဲဆိုင်ရာ ပြည်သူ့လှုပ်ရှားမှုအဖွဲ့ (PACE) က နည်းပညာပိုင်း အကူအညီပေးထားပါသည်။ စစ်တမ်းအပြည့်အစုံကို ‘ISP ကပြင်ရပ်ဝန်း’တွင် မကြာမီရက်များအတွင်း ဖော်ပြပေးသွားပါမည်။ ■

စစ်တမ်းအကျဉ်းချုပ်


စစ်တမ်းရလဒ်များအရ တရုတ်နိုင်ငံကို အိမ်နီးချင်းကောင်းအဖြစ် ရှုမြင်သူနှင့် အိမ်နီးချင်းကောင်းမဟုတ်ကြောင်း ထင်သူတို့အကြား ကွာဟချက် ကြီးမားမှုမရှိပေ။ သို့သော် စီးပွားရေးအရလွှမ်းမိုးမှုနှင့် အကြီးမားဆုံးစီးပွားဖက်ဖြစ်နေခြင်းအပေါ် စိုးရိမ်မှုများကြသည်။ ထို့အပြင် အာဏာသိမ်းမှုအလွန် ကုန်သွယ်ရေး၊ ရင်းနှီးမြှုပ်နှံမှု၊ ငြိမ်းချမ်းရေးလုပ်ငန်းစဉ်၊ နိုင်ငံရေးနှင့် သံတမန်ရေးကိစ္စများမှသည် နည်းပညာ၊ လုံခြုံရေးကဏ္ဍအထိ တရုတ်နိုင်ငံကို ပိုမိုမီခိုလာရကြောင်းလည်း ယူဆကြသည်။ အခြားတဖက်တွင်မူ တရုတ်နိုင်ငံအနေနှင့် မြန်မာနိုင်ငံမှ အာဏာကိုင်စွဲထားသူ မည်သူနှင့်မဆို ဆက်ဆံရေးအဆင်ပြေလိုကြောင်း ထင်မြင်ကြသည်။ ပြည်တွင်းရေးကို ဝင်ရောက်စွက်ဖက်နေသည်ဆိုသော ထင်မြင်ချက်မှာလည်း သိသိသာသာ အလေးသာနေဆဲဖြစ်သည်။

တရုတ်နိုင်ငံအနေနှင့် ၎င်း၏ မဟာဗျူဟာမြောက် အကျိုးစီးပွားများကို အကောင်အထည်ဖော်ရန် ဒေသတွင်းအစီအမံများ၌ မြန်မာနိုင်ငံကိုထည့်သွင်းပြီး အလုံးစုံ ခင်းကျင်းပြင်ဆင်နေသည့်တိုင် ထိုအစီအမံများကို မြန်မာ့မူဝါဒအသိုက်အဝန်းတွင် ‘မသိသူ’ များပြားနေခြင်းက ထူးခြားပါသည်။ လက်ရှိအချိန်တွင် တရုတ်-မြန်မာစီးပွားရေးစင်္ကြံ (CMEC) စီမံကိန်းများ အကောင်အထည်ဖော်မည်ဆိုပါက ‘သဘောမတူ’ကြောင်း ဖြေဆိုကြသည်။ လာမည့်သုံးနှစ် (၂၀၂၆ ခုနှစ်) အလွန်ကာလတွင်မူ တရုတ်-မြန်မာ နှစ်နိုင်ငံအကြား စီးပွားဆက်ဆံရေး ပြန်ကောင်းနိုင်မည်ဟုလည်း ထင်မြင်ကြပါသည်။

ပြီးခဲ့သည့်ကာလများအတွင်း ဆွဲဆောင်မှုကိုအသုံးပြုသော အာဏာဩဇာဖြင့် မြန်မာနိုင်ငံအတွင်း တရုတ်နိုင်ငံက အလွှာစုံဆက်ဆံရေး တည်ဆောက်ခဲ့သော်လည်း တရုတ်နိုင်ငံ၏ အုပ်ချုပ်ရေး၊ စီးပွားရေးဖွံ့ဖြိုးမှုပုံစံနှင့် တရုတ်နည်းတရုတ်ဟန် ဒီမိုကရေစီတို့ကို ‘အတုယူစရာမဟုတ်’ဟူသော ရှုမြင်ချက်များမှာ အားကောင်းနေဆဲ ဖြစ်ပါသည်။ တရုတ်နိုင်ငံ၏ အုပ်ချုပ်ရေးပုံစံသည် ‘အတုယူစရာမဟုတ်’ဟူသောအမြင်ကို တိုင်းရင်းသားလက်နက်ကိုင်အဖွဲ့များ (EAOs) အကြား အများဆုံးတွေ့ရပါသည်။ တဖက်တွင် ရှမ်းပြည်နယ်မြောက်ပိုင်းရှိ EAOs များအပေါ် တရုတ်နိုင်ငံက လွှမ်းမိုးမှုရှိသည်ဆိုသောအမြင်မှာ ဖြေဆိုသူအများစုတွင် ဆက်ရှိနေပါသည်။ ‘စစ်ဆင်ရေး ၁၀၂၇’ကြောင့် တရုတ်နိုင်ငံအပေါ် သဘောထား အပြောင်းအလဲမရှိကြောင်းလည်း ဖြေဆိုသူအများစုက ဆိုခဲ့ပါသည်။ ■

ထူးခြားတွေ့ရှိချက်-၁

■ တရုတ်နိုင်ငံကို အိမ်နီးချင်းကောင်းဟု ရှုမြင်သူ နည်းပါးဆဲ




၅၅%

အများစု ၅၄ ရာခိုင်နှုန်းသည် တရုတ်နိုင်ငံကို အိမ်နီးချင်းကောင်းဟု မမြင်ခဲ့ပေ။ သို့သော် အိမ်နီးချင်းကောင်းဟုယူဆသူမှာ ၄၂ ရာခိုင်နှုန်း ရှိခဲ့သည်။ ယခင်နှစ်စစ်တမ်းနှင့်နှိုင်းယှဉ်ပါက ကြီးမားသော အပြောင်းအလဲမရှိဟု ဆိုနိုင်ပါသည်။ ယခင်စစ်တမ်း၌ တရုတ်နိုင်ငံကို အိမ်နီးချင်းကောင်းမဟုတ်ကြောင်းရှုမြင်သူ ၅၅ ရာခိုင်နှုန်းရှိပြီး အိမ်နီးချင်းကောင်းဖြစ်ကြောင်းယူဆသူ ၄၀ ရာခိုင်နှုန်းရှိခဲ့သည်။

ထူးခြားတွေ့ရှိချက်-၂

■ အာဏာရှင်နိုင်ငံအဖြစ် တရုတ်နိုင်ငံက မြင်လိုကြောင်း ယူဆကြ

တရုတ်နိုင်ငံအနေနှင့် မြန်မာနိုင်ငံကို ဒီမိုကရေစီနိုင်ငံအဖြစ်မြင်လိုကြောင်း ၂၆ ရာခိုင်နှုန်းက ထင်မြင်ခဲ့ကြသည်။



တရုတ်နိုင်ငံအနေနှင့် မြန်မာနိုင်ငံကို အာဏာရှင်နိုင်ငံအဖြစ်မြင်လိုကြောင်း ၆၀ ရာခိုင်နှုန်းက ယူဆခဲ့ကြသည်။


- ဒီမိုကရေစီနိုင်ငံရေးစနစ်က သင့်တော်သည်ဟု တရုတ်နိုင်ငံက ယုံကြည်သည်
- အာဏာရှင်နိုင်ငံရေးစနစ်က သင့်တော်သည်ဟု တရုတ်နိုင်ငံက ယုံကြည်သည်
- မသိပါ
- ဖြေဆိုရန် ပြင်းဆန်

၆၀%

မြန်မာနိုင်ငံကို အာဏာရှင်စနစ်ကျင့်သုံးသော နိုင်ငံအဖြစ် တရုတ်နိုင်ငံက မြင်လိုကြောင်း ယူဆသူ ၆၀ ရာခိုင်နှုန်းရှိပြီး ဒီမိုကရေစီစနစ်ကျင့်သုံးသော နိုင်ငံအဖြစ် မြင်လိုသူ ၂၆ ရာခိုင်နှုန်းရှိပါသည်။ ယခင်နှစ်စစ်တမ်းနှင့် နှိုင်းယှဉ်ပါက ပြောင်းလဲမှုတချို့ ရှိခဲ့သည်။ ယခင်နှစ်က မြန်မာနိုင်ငံကို အာဏာရှင်စနစ်ကျင့်သုံးသော နိုင်ငံအဖြစ် တရုတ်နိုင်ငံက မြင်လိုကြောင်း ယူဆသူ ၅၅ ရာခိုင်နှုန်းရှိသဖြင့် ငါးရာခိုင်နှုန်း ပိုများလာသည်။

ထူးခြားတွေ့ရှိချက်-၃

■ ပြည်တွင်းရေးကို တရုတ်နိုင်ငံ ဝင်စွက်ဖက်နေကြောင်း အများစုရှုမြင်




၇၃%

မြန်မာ့နိုင်ငံရေးနှင့်ပတ်သက်၍ တရုတ်နိုင်ငံအနေနှင့် 'ပြည်တွင်းရေး ဝင်မစွက်ဖက်မူဝါဒ'ကို ကျင့်သုံးနေသည်ဟု မထင်ကြောင်း ဖြေဆိုသူ ၇၃ ရာခိုင်နှုန်းရှိခဲ့ပြီး ၂၄ ရာခိုင်နှုန်းက ကျင့်သုံးနေသည်ဟုယူဆခဲ့သည်။ ယခင်နှစ်စစ်တမ်းနှင့် နှိုင်းယှဉ်ပါက ပြောင်းလဲမှုရှိပါသည်။ ယခင်နှစ်က ပြည်တွင်းရေးဝင်စွက်ဖက်နေကြောင်းထင်သူ ၆၇ ရာခိုင်နှုန်းရှိခဲ့သဖြင့် ခြောက်ရာခိုင်နှုန်း ပိုများလာသည်။

ထူးခြားတွေ့ရှိချက်-၄

■ အာဏာရှိသူ မည်သူနှင့်မဆို ပြေလည်လိုကြောင်း ရှုမြင်သူများလာ

တရုတ်နိုင်ငံသည် မြန်မာပြည်သူများ၏ သဘောထားကို အလေးထားစဉ်းစားကြောင်း ဖြေဆိုသူ ၁၂ ရာခိုင်နှုန်းရှိပါသည်။



တရုတ်နိုင်ငံသည် အာဏာရှိသူနှင့်မဆို အဆင်ပြေသော ဆက်ဆံရေးဖြစ်ရန် အဓိကထား စဉ်းစားကြောင်း ဖြေဆိုသူ ၉၂ ရာခိုင်နှုန်းရှိပါသည်။


- မြန်မာပြည်သူများ၏ သဘောထားကို အလေးထားစဉ်းစားသည်
- အာဏာရှိသူနှင့်မဆို အဆင်ပြေရန်သာ အဓိကစဉ်းစားသည်
- မသိပါ
- ဖြေဆိုရန် ငြင်းဆန်



မြန်မာနိုင်ငံနှင့်ပတ်သက်၍ မူဝါဒများချမှတ်ရာ၌ အာဏာရှိသူနှင့်မဆို အဆင်ပြေသည့် ဆက်ဆံရေးဖြစ်ရန် တရုတ်နိုင်ငံက အဓိကထားစဉ်းစားကြောင်း ဖြေဆိုသူ ၉၂ ရာခိုင်နှုန်းရှိပါသည်။ ယခင်နှစ် စစ်တမ်းနှင့်နှိုင်းယှဉ်ပါက ပြောင်းလဲမှုတချို့ရှိပါသည်။ ယခင်နှစ်က အာဏာရှိသူမည်သူနှင့်မဆို ပြေလည်လိုကြောင်းထင်သူ ၇၉ ရာခိုင်နှုန်းရှိခဲ့သဖြင့် သုံးရာခိုင်နှုန်းပိုများလာသည်။

ထူးခြားတွေ့ရှိချက်-၅

■ ရှမ်းမြောက် EAOs များကို တရုတ်နိုင်ငံလွှမ်းမိုးထားဟု ယုံကြည်ကြ




၉၂%

ရှမ်းပြည်နယ်မြောက်ပိုင်းရှိ EAOs များအပေါ် တရုတ်နိုင်ငံက လွှမ်းမိုးမှု ရှိကြောင်း ၉၂ ရာခိုင်နှုန်းကဖြေဆိုခဲ့ကြသည်။ လွှမ်းမိုးမှုမရှိဟုယူဆသူ နှစ်ရာခိုင်နှုန်းသာ ရှိပါသည်။ ထိုမေးခွန်းကိုပင် ယခင်နှစ်စစ်တမ်းတွင် ဖြေဆိုကြရာ၌ ၆၀ ရာခိုင်နှုန်းက အတိုင်းအတာတခုအထိ လွှမ်းမိုးမှုရှိ ကြောင်းဆိုခဲ့ပြီး ၃၅ ရာခိုင်နှုန်းက အလွန်လွှမ်းမိုးမှုရှိကြောင်း ဖြေခဲ့သဖြင့် ရလဒ်မှာ ကြီးမားသောအပြောင်းအလဲမရှိဟုယူဆနိုင်ပါသည်။

ထူးခြားတွေ့ရှိချက်-၆

■ ‘စစ်ဆင်ရေး ၁၀၂၇’ကြောင့် တရုတ်နိုင်ငံအပေါ် အမြင်မပြောင်း




၇၆%

ညီနောင်မဟာမိတ်သုံးဖွဲ့ (3BHA) နှင့် ပူးပေါင်းတပ်များ ဆင်နွှဲခဲ့သော ‘စစ်ဆင်ရေး ၁၀၂၇’ကြောင့် တရုတ်နိုင်ငံအပေါ် သဘောထားအပြောင်းအလဲမရှိကြောင်း ဖြေဆိုသူ ၇၆ ရာခိုင်နှုန်းရှိပါသည်။ ၂၁ ရာခိုင်နှုန်းက ပို၍အကောင်းမြင်လာကြောင်း ဖြေဆိုခဲ့ပြီး ၃ ရာခိုင်နှုန်းက ပို၍အဆိုးမြင်လာကြောင်း ဖြေဆိုပါသည်။ ယခုမေးခွန်းကို ဖြေဆိုရန်ငြင်းဆန်သူ ခြောက်ရာခိုင်နှုန်း ရှိခဲ့ပါသည်။

ထူးခြားတွေ့ရှိချက်-၇

■ တရုတ်နည်းတရုတ်ဟန် ဒီမိုကရေစီကို မကြိုက်သူများပြား




၈၇%

တရုတ်နည်းတရုတ်ဟန် ဒီမိုကရေစီစနစ်မျိုးသည် မြန်မာနိုင်ငံနှင့်လည်း ကိုက်ညီသဖြင့် အတုယူကျင့်သုံးသင့်ကြောင်း ပြောဆိုရေးသားကြသည့် အပေါ် သဘောမတူကြောင်း ၈၇ ရာခိုင်နှုန်းက ဖြေခဲ့သည်။ ကိုးရာခိုင်နှုန်းက သဘောတူကြောင်းဖြေခဲ့သည်။ ယခင်နှစ်စစ်တမ်းနှင့် နှိုင်းယှဉ်ပါက ရလဒ်အပြောင်းအလဲမရှိပေ။ သဘောတူသူမှာ ယခင်နှစ်ကထက် တစ်ရာခိုင်နှုန်း ပိုများလာသည်။

ထူးခြားတွေ့ရှိချက်-၈

■ တရုတ်နိုင်ငံအပေါ် ကဏ္ဍစုံတွင် ပိုမိုခိုလာရကြောင်း ရှုမြင်ကြ




၉၆%

ဖြေဆိုသူ ၉၆ ရာခိုင်နှုန်းက ကုန်သွယ်ရေး၌မိုခိုနေရသည်ဟု ဆိုကြသည်။ ၉၁ ရာခိုင်နှုန်းက ရင်းနှီးမြှုပ်နှံမှုနှင့် ၈၇ ရာခိုင်နှုန်းက သံတမန်ရေးမိုခိုမှုဟု ဖြေဆိုခဲ့သည်။ ယခင်နှစ်စစ်တမ်းနှင့်နှိုင်းယှဉ်ပါက ရလဒ်ပြောင်းလဲမှုတချို့ရှိသည်။ ယခင်နှစ်က ကုန်သွယ်ရေး၌မိုခိုခြင်းသည် ယခုနှစ်နည်းတူ အများဆုံးဖြစ်သော်လည်း ဒုတိယနေရာတွင် သံတမန်ရေးနှင့် တတိယနေရာ၌ ငြိမ်းချမ်းရေးဖြစ်သည်။

ထူးခြားတွေ့ရှိချက်-၉

■ အကြီးဆုံးစီးပွားဖက်ဖြစ်နေခြင်းက စိုးရိမ်စရာဟုထင်သူ ပိုများလာ

တရုတ်နိုင်ငံသည် မြန်မာနိုင်ငံအတွက် အကြီးဆုံး စီးပွားဖက်ဖြစ်နေခြင်းက ကြိုဆိုစရာဟု ထင်မြင်သူ ၃၁ ရာခိုင်နှုန်း ရှိပါသည်။



တရုတ်နိုင်ငံသည် မြန်မာနိုင်ငံအတွက် အကြီးဆုံး စီးပွားဖက်ဖြစ်နေခြင်းက စိုးရိမ်စရာဟု ထင်မြင်သူ ၆၉ ရာခိုင်နှုန်း ရှိပါသည်။


- စိုးရိမ်စရာဖြစ်သည်
- ကြိုဆိုစရာဖြစ်သည်
- မသိပါ
- ဖြေဆိုရန် ပြင်းဆန်



တရုတ်နိုင်ငံသည် မြန်မာနိုင်ငံအတွက် အကြီးဆုံးစီးပွားဖက်ဖြစ်နေခြင်းကို စိုးရိမ်စရာဟုထင်မြင်သူ ၆၉ ရာခိုင်နှုန်းရှိပြီး ကြိုဆိုစရာဟုထင်မြင်သူ ၃၁ ရာခိုင်နှုန်းရှိပါသည်။ ယခင်နှစ်စစ်တမ်းနှင့်နှိုင်းယှဉ်ပါက ပြောင်းလဲမှုတချို့ရှိခဲ့သည်။ ယခင်နှစ်က စိုးရိမ်စရာဟုထင်မြင်သူ ၅၈ ရာခိုင်နှုန်းရှိသဖြင့် ခြောက်ရာခိုင်နှုန်း ပိုများလာသည်။ ထိုနည်းတူ ကြိုဆိုစရာဟုထင်မြင်သူ ၂၆ ရာခိုင်နှုန်းရှိခဲ့သဖြင့် ငါးရာခိုင်နှုန်း ပိုများလာသည်။

ထူးခြားတွေ့ရှိချက်-၁၀

■ ယခုအချိန် CMEC ဖော်ဆောင်ခြင်းအား သဘောမတူသူ များပြား




၇၀%

တရုတ်နိုင်ငံအနေနှင့် လက်ရှိ မြန်မာ့နိုင်ငံရေး အကျပ်အတည်းကာလ အတွင်း တရုတ်-မြန်မာ စီးပွားရေးစင်္ကြံ (CMEC) စီမံကိန်းများကို အကောင်အထည်ဖော်မည်ဆိုပါက သဘောမတူသူ များပြားခဲ့သည်။ ၇၀ ရာခိုင်နှုန်းက သဘောမတူကြောင်းဖြေဆိုခဲ့ကြပြီး ၂၃ ရာခိုင်နှုန်းက သဘောမတူခဲ့ကြသည်။ သဘောမတူသူ များပြားခဲ့ခြင်းမှာ စိတ်ဝင်စား ဖွယ်ဖြစ်ပြီး ဆက်လက်လေ့လာစရာလည်း ဖြစ်ပါသည်။

ထူးခြားတွေ့ရှိချက်-၁၁

■ တရုတ်၏ ဒေသတွင်းပေါင်းစည်းရေး အစီအမံများကို မသိသူ များနေ



၇၄%

မြန်မာနိုင်ငံကိုထည့်သွင်းထားသော တရုတ်နိုင်ငံ၏ ဒေသတွင်း ပေါင်းစည်းရေးအစီအမံများကို သိရှိသူ နည်းပါးလှသည်။ GSI ကို မသိသူ ၇၄ ရာခိုင်နှုန်းရှိသည်။ ILSTC နှင့် RCEP တို့ကိုမသိသူ ၆၈ ရာခိုင်နှုန်းအထက်တွင်ရှိနေပါသည်။ တရုတ်နိုင်ငံအနေနှင့် ၎င်းအစီအမံများအကြောင်းကို မီဒီယာနှင့် ဆိုရှယ်မီဒီယာများမှတစ်ဆင့် သိမှုမြင့်တင်နေသည့်တိုင် မသိသူ များနေခြင်းမှာ ဆန်းစစ်စရာဖြစ်သည်။

‘တရုတ်-မြန်မာဆက်ဆံရေးအပေါ် မြန်မာ့မူဝါဒအသိုက်အဝန်း၏
သဘောထားအမြင်ဆိုင်ရာ သုတေသနစစ်တမ်း (၂၀၂၃)’ အပြည့်အစုံကို
‘ISP ကပြင်ရပ်ဝန်း’တွင် မကြာမီရက်များအတွင်း ဖော်ပြပေးသွားပါမည်။

ISP Series

